

Pran Wan Ladaw Laban 15, 2019 ,Year C

Chyum Mungga Daw 1

TARA JAHPRANG 30:10-14

Mawshe gaw shawa masha ni hpe ning nga ai: Nang gaw na a Madu Karai Kasang a nsen madat nna, ndai tara laika hta ka da ai hkang da ai ga hte matsun maroi ga ni hpe hkan shatsup let, na a Madu Karai Kasang hpang de na a myit masin hte kraw lawang mahkra hte kayin wa yang gaw, Madu gaw na nji nwa ni hta awng sharawng ai zawn na a akyu matu nang hta mung awng sharawng na ra ai. 11Dai ni ngai nang hpe hkang da ai matsun maroi gaw, nang n hkan lu hkra yak ai n rai; nang n dep lu hkra tsan la ai mung n rai.

Dai tara hpe anhte madat nna hkan shatup lu hkra, sumsing lamu de kadai lung nna anhte hpang de dai hpe la sa na i? nga nna nang san na gaw, dai tara sumsing lamu de nga ai n rai. Dai tara anhte madat nna hkan sa shatup lu hkra, Nammukdara wora hkran kadai rap nna, anhte hpang de la sa na i? nga nna nang san na matu mung, dai tara Nammukdara wora hkran de nga ai n rai. 14Dai mungga gaw nang hkan lu na matu, nang hte htep rai nga ai: na a n-gup hta mung, na a kraw lawang hta mung, rawng nga lit dai.

Chyum Mungga Daw 2

KOLOSE 1:15-20

Hpu nau ni e, Hkristu gaw myi e n mu lu ai Karai Kasang a hkrang sumla rai nga ai hte, hpan da ai baw yawng mayawng hta na alat ningshawng rai nga ai. Sumsing lamu hte ginding aga hta nga ai yawng mayawng hte gaw, Hkristu hta e hpan tawn da nga sai: mu lu ai baw sha n ga, anhte n mu m lu ai hkawhkam tingnyang hta dung ai ni, ahkaw ahkang lu ai ni, up hkang na aya lu ai ni hte, hpung dagu rawng ai ni nlang hte gaw, Hkristu a marang e, shi a matu mara, hpan tawn da nga sai; hpa mung garai n hpan da yang, shi nga nga sai hte, yawng mayawng gaw shi a majaw grin nga ai.

Nawku Hpung gaw Hkristu a hkum hkrang rai nga nna, Shi mahtang de a abaw rai nga ai. Shi gaw lam shagu hta kaba htum ai ningbaw ningla tai u ga, dai Hpung a npawt nhpang rai nga ai hte, si mat ai ni kaw na alat ningshawng wa rai nga ai. Kaning rai nme law, kawa myit ra ai majaw, Hkristu hta e Karai Kasang a atai hkum hkum tsup tsup rawng nga sai. Yesu Hkristu udang hta si hkam nna htingrai htingrat ya ai shaloi, Karai Kasang gaw yawng mayawng hpe shi hkum hte htinglu htinglai ya nga ai: rai sa, sumsing lamu e nga ai hte hpe rai ti mung, ginding aga e nga ai hte hpe rai ti mung, Hkristu a lata e htinglu htinglai ya nga ai hpe Karai Kasang lajang da wu ai.

Kabu Gara Shiga

LUKA 10:25-37

Dai aten hta e, sara langai mi gaw Yesu hpe chyam dinglik yu na matu, rawt tsap nga nna, Madu e, htani htana asak lu la hkra, ngai hpa galaw ra a ta? ngu nna san wu ai. Yesu gaw, Tara hta kaning nga nna ka da nga a ta? Nang gara hku hti lu n ta? nga nna tsun jang, dai sara wa gaw,

Dai Madu na a Karai Kasang hpe, na a myit masin mahkra hte, na a wenyi mahkra hte, na a n-gun atsam mahkra hte, na a myit mang mahkra hte tsaw ra lu na ndai; na a htingbu wa hpe mung na a hkum hte maren tsaw ra lu na ndai, ngu nna htan wu ai. Yesu gaw, nang htan ya ai ga teng nga ai: shing rai hkan galaw nga u, shaloi nang asak hkrung na rin dai, nga nna shi hpe tsun wu ai.

Rai ti mung, dai wa gaw shi a ding man ai myit hpe madun dan mayu nna, Nye a htingbu wa gaw kadai rai nga a ta? ngu nna bai san wu ai.

Yesu gaw, masha langai mi Yerusalem mare nna Yeriho mare de yu wa nga yang, damya hkrum wu ai: dai ni gaw shi a hpun palawng raw kau nna, nhtum nni di kayat nhtawm, ganoi noi si sa yang she, shi hpe kau da nna wa mat ma ai. Hkinjawng langai mi dai lam hku lai sa ang nna, dai wa hpe mu jang, koi kau da wu ai. Dai hte maren lewi masha langai

mi mung, dai yang du nna dai wa hpe mu timung, koi kau da wu ai. Raitimung, Samari masha langai lam hkawm sa wa yang, dai wa kaw du nna, shi hpe mu jang, matsan yu dum ai.

Shi hpang de sit sa nna, shi a nma ni hta namman hte tsabyi chyaru ru bun nhtawn, kayawp ahkyen wu ai. Dai hpang shi a gumra hta shajawn nhtawn, manam nta langai mi de shi hpe lakawn wa nna, lajang ya wu ai.

Hpang shani e shi gumhpraw lap lahkawng shaw nna, dai manam nta madu hpe ya let tsun wu ai gaw: Ndai wa hpe yu lajang ya rit; shi a majaw ndai hta jan nna ma ai gumhpraw hpe, ngai bai wa jang she, nang hpe jaw na we ai, ngu da wu ai. Ya nang myit yu ai hte maren, dai masha masum hta na damya hkrum ai wa hte htingbu daw ai wa gaw, kadai mahtang rai nga a ta? ngu nna sara wa hpe htan wu ai. Yesu gaw, Nang mung dai zawn wa galaw nga u, ngu nna shi hpe tsun dat wu ai.